

سلسلہ مطبوعات مجلس
۲۲۲

دینِ حق و دعوتِ اسلام

ایک فلک بوس اور سدا بہار درخت

وہ تقریر جو ۳۰ ستمبر ۱۹۹۱ء کو لیشٹر (LEICESTER) انگلستان
کے اسلامک فاؤنڈیشن میں اہل علم اور دعوتی اور تحقیقی کام کرنے والوں
کے ایک وسیع مجمع میں کی گئی۔

مولانا سید ابوالحسن علی ندوی

مجلس تحقیقات و نشریات اسلام لکھنؤ

(جملہ حقوق بحق ناشر محفوظ)

پاراؤل

۱۴۱۲ھ — ۱۹۹۲ء

کتابت _____ ظہیر احمد کاکوروی
 طباعت _____ لکھنؤ پبلشنگ ہاؤس (آفسٹ)
 صفحات _____ ۲۲
 قیمت _____

باہتمام

محمد غیاث الدین ندوی

طالب و ناشر

مجلس تحقیقات و نشریات اسلام آباد لکھنؤ
 ۱۱۹
 پوسٹ

(ندوۃ العلماء)

بِسْمِ اللّٰهِ الرَّحْمٰنِ الرَّحِیْمِ

تعارف

الْحَمْدُ لِلّٰهِ وَالصَّلَاةُ وَالسَّلَامُ عَلَى رَسُولِ اللّٰهِ صَلَّى اللّٰهُ عَلَيْهِ وَاٰلِهِ وَسَلَّمَ
خالِ معظم و محترم مولانا سید ابوالحسن علی صاحب ندوی آکسفورڈ یونیورسٹی میں

قائم ہونے والے (CENTRE FOR ISLAMIC STUDIES) مرکز مطالعات

اسلامی کے جو ۱۹۸۵ء سے قائم ہے، صدر ہیں، اس سنٹر کے ارکان میں ممالک عربیہ اور
ہندوستان کے متعدد نامور فضلاء، سربراہ آورده اہل علم اور تحقیقی و تاریخی کارکنے
والے اصحاب ہیں، ڈاکٹر فرحان احمد نظامی (اتحاد آکسفورڈ یونیورسٹی) اس کے
ڈائریکٹر و سکریٹری ہیں، ہر سال اکثر اگست کے مہینہ میں اس کا سالانہ جلسہ ہوتا ہے
جس میں مولانا شرکت فرماتے ہیں، راقم سطور کو بھی مرکز کا ایک رکن ہونے کی
جسیت سے ان کی معیت میں سفر کرنا ہوتا ہے۔

اس سال (۱۹۹۱ء) میں بھی اس کے جلسہ میں شرکت کے لئے جو ۲۸، ۲۹، اور

۳۰ اگست کو آکسفورڈ ہی میں مرکز کے دفتر میں ہو رہا تھا، سفر کی نوبت آئی، اس سنٹر کی

لے فرزند فاضل گرامی و ٹیچنگ کیریئر و قید خلق احمد نظامی مصنف کتاب "تاریخ شائع چشت" و
مفتوحہ انگریزی اہم تصنیفات۔

بجائے انتظامی اور جلسہ عام سے فراغت کے بعد مولانا کو انگلستان کی کئی دینی تنظیموں اور اسلامی مرکز کی طرح تشریف لانے اور خطاب کرنے کی دعوت دی گئی جن میں بڑی کادار العلوم، ڈیوڈ ہیری کا تبلیغی مرکز، اور لیسٹر (LEICESTER) کا اسلامک فاؤنڈیشن شامل تھا، مولانا نے انہوں میں جگہ خطاب کیا۔

۳ ستمبر ۱۹۹۱ء کو لیسٹر کے اسلامی مرکز (ISLAMIC FOUNDATION) جانا ہوا، وہاں مولانا کا خصوصی خیر مقدم کیا گیا اور مولانا نے مرکز کے ذمہ داروں کی استدعا اور فرمائش پر پہلے اردو میں پھر عربی میں تقریر کی جو ریکارڈ کر لی گئی، یہ تقریر بہت سی حیثیتوں سے بڑی اہمیت و اقدار کی حامل ہے، قاری نے جلسہ کے افتتاح کے لئے جو آیات پڑھیں مولانا نے انہیں کو بنیاد اور موضوع بنایا اور ان کی روشنی میں حاضرین سے خطاب کیا، اور ان آیات کے اعجازی پہلوؤں اور رہنما اصولوں اور نتائج پر روشنی ڈالی، عزیزی سی جعفر مسعود ندوی سلمہ نے اس کو کیسٹ سے جو انگلستان سے ساتھ آیا تھا اخذ کر کے تقریر قلمبند کی، مولانا نے اس پر نظر ڈالی اور اس میں معمولی لفظی ترمیم اور کہیں خفیف سے اضافہ کا کام کیا، اب وہ ناظرین کے سامنے استفادہ عام کے لئے پیش کی جا رہی ہے امید ہے کہ اس سے رہنمائی و ہدایت حاصل کی جائے گی اور اعجاز قرآنی کا ایک نیا پہلو اور گوشہ سامنے آئے گا۔

واللہ الہادی الی الصواب والموفق للتدابیر فی القرآن۔

سید محمد رفیع ندوی
۶ جمادی الاخریٰ ۱۴۱۲ھ
۱۲ دسمبر ۱۹۹۱ء

لے اجتماع میں عرب طلباء کے جامعات اور فضلاء خاصی تعداد میں موجود تھے۔



الْمَرَّتْ رَكِيفَ ضَرَبَ اللَّهُ
 مَثَلًا كَلِمَةً طَيِّبَةً كَشَجَرَةٍ
 طَيِّبَةٍ أَصْلُهَا ثَابِتٌ
 وَقَرْنُهَا فِي السَّمَاءِ لَهُ ثَمَرٌ
 مُكْتَمٌ يُبَادُّ
 رَبِّهَا وَيُؤْتِي اللَّهُ الْأَمْثَالَ
 لِلنَّاسِ لَعَلَّهُمْ يَتَذَكَّرُونَ
 (سورة ابراہیم: ۲۴-۲۵)

کیا تم نے نہیں دیکھا کہ خدا نے
 پاک بات کی کیسی مثال بیان
 فرمائی ہے؟ (وہ ایسی ہے) جیسے
 پاکیزہ درخت جس کی جڑ مضبوط
 (یعنی زمین کو کھپڑے ہوئے) ہو اور
 تناخیں آسمان میں اپنے پروردگار
 کے حکم سے ہر وقت پھل لاتا اور
 میوے دیتا) ہو اور خدا لوگوں
 کے لئے مثالیں بیان فرماتا ہے کہ
 وہ نصیحت پکڑیں۔

حضرات!

میں یہاں حاضر ہوا تو مجھے یہاں کی سرگرمیوں اور یہاں کے دعوتی

و تحقیقی کاموں کو دیکھنے کا شوق تھا اور میرے ذہن میں کوئی خاص مضمون نہیں تھا،

اور نہ یہ بات متعین تھی کہ مجھے کچھ عرض کرنا ہے، میں تو یہاں ایک زائر اور ایک استفادہ کرنے والے کی حیثیت سے آیا تھا، لیکن مجھے حکم ہوا کہ میں آپ کے سامنے کچھ عرض کروں، میں بیٹھنے کے بعد بالکل خالی الذہن تھا اور میں نے اس کو خدا پر چھوڑ دیا تھا اور اس کا بارہا تجربہ ہوا کہ اللہ تعالیٰ کی طرف سے مدد ہوتی ہے، اور قرآن مجید ہر موقع پر مدد کرتا ہے، اور راستہ کھول دیتا ہے، اور نئی نئی حقیقتیں اور اپنے اعجاز کے نئے پہلو سامنے لاتا ہے، ابھی آپ کے سامنے جو آیت پڑھی گئی وہ تنہا کافی ہے، دنیا کے کسی عہد میں بھی دین کی دعوت کا، اسلام کے تعارف کا، اور لوگوں کو دنیا کے خطرات سے نکالنے کا، اور زندگی کو نہ صرف برباد کرنے بلکہ زندگی کو باعثِ اذیت اور خدا سے بُعد کا ذریعہ بنانے کی آزمائش سے نکال کر نجات کے راستہ پر لگانے کا جب بھی ذکر کیا جائے گا تو یہ آیت اس کی رہنمائی کے لئے کافی ہے اور اس کے اندر قرآن مجید کا اعجاز جھلک رہا ہے۔

قرآن مجید جیسا کہ میں نے بعض مرتبہ عرض کیا کہ مجموعی حیثیت سے بھی وہ معجزہ ہے، اور انفرادی حیثیت سے بھی، یعنی ایک ایک آیت بھی اس کا الگ الگ معجزہ ہے بلکہ اگر میں (عربی زبان کے ایک طالب علم کی حیثیت سے) یہ کہوں کہ اس کا ایک ایک لفظ بھی مستقل معجزہ ہے تو اس میں کوئی مبالغہ ہوگا۔ کسی ملک اور کسی عہد میں بھی دین کا کام کیا جائے، دین کے تعارف کا کام

کیا جائے، اسلام کی طرف دعوت دینے کا کام کیا جائے، اسلام کے محاسن کو پیش کرنے کا کام کیا جائے اور لوگوں کو زندگی اور زندگی کے بعد کے خطرات سے نکلانے کا کام کیا جائے، تو یہ آیت اس کی پوری تصویر کھینچ دیتی ہے، اللہ تعالیٰ فرماتا ہے:-

اعوذُ بِاللّٰهِ مِنَ الشَّيْطَانِ الرَّجِيمِ، بِسْمِ اللّٰهِ الرَّحْمٰنِ الرَّحِیْمِ:

الم تَرَ كَيْفَ صَرَبَ اللّٰهُ	کیا تم نے نہیں دیکھا کہ خدانے
مَثَلًا كَلِمَةً طَيِّبَةً كَتَبَتْهُ	پاک بات کی کیسی مثال بیان
طَيِّبَةً اَصْلُهَا شَايِبٌ	فرمائی ہے؟ (وہ ایسی ہے)
وَفَرَعَهَا فِي السَّمَاوٰتِ تُوٰلِي	جیسے پاکیزہ درخت جس کی جڑ
اَكْلَهَا كُلَّ حَبِيْنٍ يَّادُن	مضبوط (یعنی زمین کو کپڑے ہوئے)
رَبِّهَا وَيَصْرُبُ اللّٰهُ الْاَشْجَالَ	ہو، اور شاخیں آسمان میں اپنے
لِلنَّاسِ لَعَلَّهُمْ يَتَذَكَّرُوْنَ	پروردگار کے حکم سے ہر وقت
(سورة ابراہیم - ۲۴-۲۵)	پھل لاتا (اور میوے دیتا) ہو
	اور خدا لوگوں کے لئے مثالیں
	بیان فرماتا ہے تاکہ وہ نصیحت
	پکڑیں۔

اس آیت میں مکانی رقبہ بھی آگیا اور زمانی رقبہ بھی آگیا اور اس کی

بنیاد اور اس کا سرختمہ بھی آگیا اور اس کے نقطہ عروج اور جن بلندیوں تک اسلام کی دعوت پہنچ سکتی ہے اس کا ذکر بھی آگیا۔

آپ ایک درخت کی حقیقت پر غور کیجئے (کَشَجَرَةَ طَيِّبَةٍ) پہلی شرط تو یہ ہے کہ وہ اچھا درخت ہو۔ شَجَرَةَ طَيِّبَةٍ "ہو، اور یہ اللہ تعالیٰ کے یہاں شرط ہے کام کی کامیابی کے لئے، کتنی ہی بڑی ذہانت اور کتنے بھی بلند مقاصد، کتنے ہی وسیع وسائل، کتنی ہی بڑی جمیعت، کتنی ہی بڑی تنظیم، کتنی ہی اپنے عہد کی علمی و صنعتی ترقیاں سب ساتھ ہوں تو وہ اللہ کے یہاں معتبر نہیں ہے، اس کے لئے ضروری ہے کہ مقصد صحیح ہو، دافع اور محرک صحیح ہو اور وہ دعوت بذاتِ خود صحیح ہو۔

اللہ تعالیٰ فرماتا ہے :-

الْمَرْكَبُ كَيْفَ ضَرَبَ اِلَهُ
مَثَلًا كَلِمَةً طَيِّبَةً -
کیا تم نے نہیں دیکھا کہ خدا نے
پاک بات کی کیسی مثال بیان

فرمائی ہے ؟

پہلی شرط تو یہ ہے کہ کلمہ طیبہ ہو، صرف کلمہ ہونا کافی نہیں، دنیا میں ایک بہت بڑی غلطی یہ ہوتی رہی ہے، ادبیات کی تاریخ بتاتی ہے، شاعری کی تاریخ بتاتی ہے، ذہانت و حکمت کی تاریخ بتاتی ہے، یونان کے فلسفہ و منطق کی تاریخ بتاتی ہے کہ لوگوں نے کلمہ کو کافی سمجھ لیا، کلمہ ہونا چاہئے اور اس کے

اندر انسان کی ذہانت جھلکنی چاہئے، اس کے اندر مضمون آفرینی ہونی چاہئے، انسان کے مطالعہ کی گہرائی ہونی چاہئے، اظہارِ بیان کی طاقت ہونی چاہئے، دنیا میں زیادہ تر اسی پر زور دیا گیا ہے، آپ ساری دنیا کے ادبیات کا مطالعہ کریں تو آپ دیکھیں گے کہ ان سب میں ”کلمہ“ پر زور ہے ”کلمہ طیبہ“ پر زور نہیں۔

پہلی شرط تو یہ ہے کہ وہ کلمہ طیبہ ہو، اس کا مقصد صحیح ہو، بات جو کہی جاے تو صرف اتنا کافی نہیں کہ وہ فصیح و بلیغ ہے، بعض لوگوں نے اس کو کافی سمجھا ہے، اگر آپ مذہبی، دینی نفسیات کی تاریخ پڑھیں اور دعوتوں کی تاریخ پڑھیں تو بہت جگہ ایسا ہوا ہے کہ بہت سے لوگوں نے کلمہ کو کافی سمجھا ہے کہ بات اچھی طرح (TACTFULLY) کہی جا رہی ہے، لیکن وہ خود بجائے خود صحیح ہے، اس کا رشتہ صحیح ہے، وہ خالق کائنات سے، الہام اور اس کی رہبری سے اخذ کی گئی ہے، وہ صحفِ سماویہ سے لی گئی ہے، وہ انبیاء علیہم السلام کی تعلیم سے ماخوذ ہے، یا صرف اس میں انسان کی فصاحت و بلاغت ہی ہے، اس کا زور بیان ہے، اس کی شاعری کی لطافت ہے؟

کلمہ طیبہ کی مثال دینے کے لئے دنیا میں سیکڑوں، ہزاروں چیزیں ہو سکتی تھیں، موتی، جواہرات، سونا، چاندی، پھول، پھل سب سے تشبیہ دی جا سکتی تھی، لیکن ”کلمہ طیبہ“ کے بار آور ہونے اور اس کے مردار ہونے

اور اخیر عہد تک اس کے کام کرتے رہنے کی مثال درخت سے بہتر نہیں ہو سکتی، درخت کے لئے بھی یہ شرط ہے کہ وہ شجرہ طیبہ ہو، یہ نہیں کہ آپ نیم کا درخت لگالیں اور آپ اس سے آم کی امید رکھیں، آپ کانٹے بوئیں اور آپ اس سے پھول کی توقع کریں، خود وہ شجرہ بھی طیبہ ہونا چاہئے جیسے کلمہ طیبہ ہوتا ہے، اس کی تعریف میں کہا گیا ہے "كُنْ شَجْرَةً طَيِّبَةً" اب اس کے بعد قرآن کا اعجاز ہے وہ کہتا ہے:-

أَصْلُهَا ثَابِتٌ وَفَرْعُهَا
فِي السَّمَاءِ -
جس کی جڑ مضبوط ہو اور
شاخیں آسمان میں۔

آپ ان الفاظ کی وسعت اور ان کی لطافت پر غور کریں تو ان میں سب کچھ کہہ دیا گیا ہے، اس میں ادیانِ سماویہ کی تاریخ آگئی، اس میں نبوت اور پیغمبروں کی مساعی اور کوششوں کی تاریخ آگئی، اس میں ان روحانی تبدیلیوں اور انقلابات کی تاریخ آگئی، جس کا احاطہ اس وقت تک نہیں کیا گیا، اور احاطہ کرنا مشکل ہے، سیکڑوں نہیں، ہزاروں نہیں لاکھوں مثالیں ایسی ہوں گی مخلصین کے کلام کی کہ جن کا کوئی ریکارڈ ہمارے سامنے نہیں ہے۔

تو ایک تو یہ کہ وہ ایسا شجرہ طیبہ ہو کہ "أَصْلُهَا ثَابِتٌ" اس کی جڑ تو زمین میں ہوگی "وَفَرْعُهَا فِي السَّمَاءِ" اور اس کی شاخ آسمان سے

باتیں کرتی ہوگی، ایک انسان کی زبان سے کلمہ نکلے گا لیکن وہ قوموں کی تقدیر بدل دے گا، زمانہ کا رخ بدل دے گا، سوچنے کا طریقہ بدل دے گا، قوموں کی تو میں دینِ حق میں داخل ہوں گی۔

اس کے لئے میں ایک مثال جو اس وقت میرے ذہن میں آئی آپ کے سامنے پیش کرتا ہوں کہ آپ یہ دیکھیں کہ ایک چھوٹا سا کلمہ کیا کام کرتا ہے؟ اس کے لئے میں عرض کر دوں اپنے فاضل دوستوں کے سامنے کہ محض مطالعہ، محض ذہانت، محض پیش کرنے کا بہتر سے بہتر طریقہ، الفاظ کا انتخاب، انشاء پر دازی، اور خطابت کا زور تنہا کافی نہیں ہے، اس کے لئے ضروری ہے کہ وہ دل کی گہرائیوں سے نکلا ہو، اور اسلام کو جو اس وقت آپ دنیا میں پھیلا ہوا دیکھ رہے ہیں، اسلام کی جو فتوحات ہیں ان میں ایک بہت بڑا عامل (FACTOR) یہ تھا کہ جو بات دل سے نکلتی ہے اثر رکھتی ہے۔

ہرچیز از دل خیزد بر دل ریزد

اس کی ایک مثال میں دیتا ہوں جو اس وقت میرے ذہن میں آئی ہے؛ مثالیں تو بہت ہیں؛ پروفیسر ٹی ڈبلیو آرنلڈ (T. W. ARNOLD) نے اپنی کتاب ("PREACHING OF ISLAM") میں ایک واقعہ لکھا ہے، ترکی اور ایرانی تاریخوں

میں بھی یہ واقعہ آیا ہے، لیکن تھوڑے فرق کے ساتھ، پہلے تو میں آرنلڈ کے بیان کو آپ کے سامنے پیش کرتا ہوں اس کے بعد پھر ترکی اور فارسی تاریخوں میں جو واقعہ مذکور ہے وہ بیان کر دوں گا۔

تو تعلق تیمور ناماریوں کی ایک شاخ کا شاہزادہ تھا جس کا پایہ تخت کا شغریٰ تھا، آپ کو معلوم ہے کہ ساتویں صدی ہجری اور تیرہویں صدی عیسوی میں تاناریوں نے ترکستان اور ایران پر حملہ کیا اور پھر اس کے بعد وہ بغداد تک پہنچ گئے، اس کی اینٹ سے اینٹ بجادی اور عالم اسلامی کی پولیس ہلا دیں، ایسا نظر آئے لگا کہ اب اسلام دنیا میں ایک طاقت کی حیثیت سے باقی نہیں رہے گا، ان کی ایک شاخ (وہ مختلف شاخوں میں تقسیم ہو گئے تھے) جو ترکستان پر حکمراں تھی، (یہ بھی جن اتفاقاً ہے کہ اس وقت ترکستان میں ایک نیا انقلاب ہوا ہے اور ہم اس حالت میں اس کا ذکر کر رہے ہیں کہ اس کا نام لینے سے ہمارے دل پر چوٹ نہیں لگتی) جس میں ایران بھی شامل تھا، اس کا وہ ولی عہد تھا، ابھی اس کی تاج پوشی نہیں ہوئی تھی تلخ پوشی کے بعد وہ اس پورے قلمرو کا حکمراں ہوتا، وہ شکار کے لئے نکلا اور آپ کو معلوم ہے (شاید آپ میں سے بہت سے لوگ شکار کھیلتے ہوں) کہ شکاریوں کے کچھ تو ہمتا ہوتے ہیں ان کے یہاں کچھ روایات ہوتی ہیں جن کی کوئی اصلیت نہیں وہ محض اتفاقات ہوتے ہیں۔

لہ غائبی نام بعد میں تعلق کے نام سے پکارا جانے لگا، محمد تعلق، فیروز تعلق، شاہان دہلی ترکی النسل تعلق خاندان ہی سے تعلق رکھتے تھے۔

۱۳ ہمارے بچپن میں شکاریوں میں یہ شہور تھا کہ شکار کے لئے نکلتے وقت اگر بھری یا چاقو کا نام لے لیا جائے تو شکار نہ ملے گا، یا جمعہ کو شکار کا میا نہیں ہوتا، ممکن ہے کہ تاناری اور منول ایرانیوں کو (مفتوح ہونے کی وجہ سے) ذلیل سمجھتے ہوں اور ان کو یہ ہم ہو کہ اگر کسی ایرانی پر نظر پڑے تو شکار نہیں لے گا۔

لیکن خدا کو کچھ اور منظور تھا، تو قلق تیمور بہن یا شیر کا شکار کرنا چاہتا تھا، اور اللہ تعالیٰ کو منظور تھا کہ دین حق اس کو اپنا اسیر اور تابع بنائے اور نانا ریوں کی ایک پوری شاخ اسلام کی حلقہ بگوش بن جائے۔

تو قلق تیمور اپنی ولی عہدی کے زمانہ میں شکار کے لئے نکلا، ہر طرف پہرے بٹھا دیئے گئے کہ کوئی باہر کا آدمی شکار گاہ میں داخل نہ ہونے پائے، ایک ایرانی بزرگ شیخ جمال الدین کہیں جا رہے تھے، وہ نادانستہ اس شکار گاہ میں داخل ہو گئے، ان کو مشکلیں باندھ کر شہزادہ کے سامنے حاضر کیا گیا، خان نے ان سے غضبناک ہو کر کہا کہ ایک ایرانی سے تو کتا ہی بہتر ہوتا ہے، شیخ نے کہا کہ ہاں یہ سچ ہے اگر ہم کو اللہ تعالیٰ دین حق کی نعمت و عزت نصیب نہ فرماتا تو ہم سے کتا ہی بہتر ہوتا، خان نے شیخ سے پوچھا کہ دین برحق کیا چیز ہے؟ شیخ نے اسلام کے عقائد ایسی گرم جوشی اور ایسے دینی ولولہ سے بیان کئے کہ اس کا پتھر کا دل موم کی طرح پگھل گیا، شیخ نے حالت کفر کا بھی ایسا ہیبتناک نقشہ کھینچا کہ خان پر لرزہ طاری ہو گیا، خان نے شیخ سے کہا کہ جب آپ نہیں کہ میری تاج پوشی ہو گئی تو آپ مجھ سے ضرور ملیں۔

یہ دل سے نکلی ہوئی بات تھی اس لئے اس میں کوئی منطقی اثر ہو یا نہ ہو لیکن اس کے دل پر اس کا اثر پڑا، اور یہ میں جانب الشربات تھی، یہ میں اس لئے

لے ملاحظہ ہو دعوت اسلام ترجمہ از ڈاکٹر شیخ عنایت الشرباب ہشتم ۲۳۵-۲۳۶

کہہ رہے ہوں کہ جب تک دعوت میں وہ دل شامل نہ ہو جو نورِ باطن سے متور
اور درد مند ہے، اور وہ بات دل کی گہرائی سے نہ نکلی ہو تو اس کا وہ اثر نہیں
ہو سکتا کہ زندگی میں انقلاب پیدا کر دے۔

یہ تو روایت ہے آرنلڈ کی، لیکن ترکی اور فارسی کے آخذ میں جو زیادہ
معتبر ہیں یہ ہے کہ اس نے ان سے پوچھا کہ کتنا زیادہ عزت رکھتا ہے یا ایرانی؟
انہوں نے نہایت اطمینان سے یہ جواب دیا کہ ابھی اس کا فیصلہ نہیں ہو سکتا،
اس نے کہا ابھی اس کا فیصلہ کیوں نہیں ہو سکتا؟ یا کہو کتنا زیادہ عزت
رکھتا ہے یا کہو کہ میں، وہ اس کی تیاری میں تھا کہ اگر وہ یہ کہہ دیتے کہ میں
بہتر ہوں تو وہ تلوار سے ان کا سر اڑا دیتا، اور اگر کہتے کہ کتنا زیادہ عزت والا
ہے تو کہتا کہ چلے جاؤ، اس نے کہا کہ اس میں انتظار کی کیا بات ہے؟ انہوں نے
کہا کہ اگر میرا خاتمہ ایمان پر ہو تو میں عزت والا ہوں ورنہ یہ کتنا معزز ہے؟
اس نے پوچھا کہ ایمان کیا ہوتا ہے؟ انہوں نے ایمان کی تشریح کی۔

اس کے بعد وہ برابر اس کے انتظار میں رہے کہ یہ اطلاع ملے کہ تعلق تیمور
کی ناجوشی ہو گئی ہو تو میں جاؤں اور یہ واقعہ یاد دلاؤں، لیکن ان کی قسمت
میں نہیں تھا، جب وہ عالم سکرات میں تھے، آخری وقت تھا تو انہوں نے
اپنے صاحبزادہ شیخ رشید الدین کو بلایا اور کہا کہ دیکھو بیٹا! میری قسمت میں
تو یہ سعادت نہیں تھی، لیکن شاید تمہاری قسمت میں ہو، جب سنا کہ

تو قلعہ تیمور کی تاج پوشی ہو گئی اور وہ بادشاہ ہو گیا تو اس سے ملنا اور یہ واقعہ یاد دلانا۔

یہاں سے آرنلڈ اور ٹرک کی کتابوں کا بیان مشترک ہے وہ یہ کہ جب شیخ رشید الدین نے سنا کہ تو قلعہ تیمور کی تاج پوشی ہو گئی تو وہ گئے، اس کے شاہی محل میں تو ان کو کون اندر جانے دیتا، جب ان کی کچھ سمجھ میں نہیں آیا تو انھوں نے ذرا فاصلہ پر ایک درخت کے نیچے ٹھہری بچھایا اور وہاں نماز پڑھتی شروع کی، جب نماز کا وقت آتا اذان دیتے اور نماز پڑھتے، اور وقتوں میں تو اذان کی آواز نہیں پہنچتی، لیکن فجر میں ایک دن جو کہ سناٹے کا وقت ہوتا ہے محل میں آواز آئی، اس نے پوچھا کہ یہ کیا ہے؟ یہ کیسی مجنونانہ صدا ہے؟ یہ کیا صدا ہے بے ہنگام ہے؟ لوگوں نے کہا کہ بادشاہ سلامت! (وہ جس طرح بھی خطاب کرتے ہوں) ایک مجذوب سا شخص ہے، وہ کچھ اٹھتا بیٹھتا ہے، اور یہ آواز لگاتا ہے، اس نے کہا کہ پکڑ لاؤ اُسے، وہ لائے گئے تو اس نے کہا تم کون ہو؟ اور یہ کیا آواز لگاتے ہو؟ انھوں نے کہا آپ کو کچھ یاد ہے ایک مرتبہ آپ شکار میں گئے تھے، تو ایک ایرانی عالم آپ کو لے تھے شیخ جمال الدین، ان سے آپ کا کچھ مکالمہ ہوا تھا، اس نے کہا کہ ہاں یاد ہے، انھوں نے کہا کہ میں یہ شہادت دینے آیا ہوں کہ ان کا ایمان پر خاتمہ ہوا، اس نے اسی وقت کلمہ پڑھا، آرنلڈ نے بھی یہ لکھا ہے

اور ترکی فارسی کتابوں میں بھی یہی لکھا ہے، اس نے کلمہ پڑھا اور اپنے ایک رازدار اور سرسری آوردہ امیر کو بلایا اور نہائی میں کہا کہ دیکھو میں نے اپنے متعلق فیصلہ کیا ہے کہ میں مسلمان ہو گیا ہوں اب تم اپنے متعلق سوچو، انھوں نے کہا کہ حضور میں تو بہت دنوں سے مسلمان ہوں، آپ کے ڈر سے ظاہر نہیں کرتا تھا، اس کے بعد پھر اس طرح پوری کی پوری شاخ سنیٰ فیصدی مسلمان ہو گئی۔

میں عرض کر رہا تھا کَشَجَرَةٍ طَيِّبَةٍ، یہ محض اتفاقی لفظ نہیں ہے، قرآن مجید میں کوئی اتفاقی لفظ نہیں ہوتا، پہلی شرط یہ ہے کہ ”شجرہ طیبہ“ ہو، یہ نہیں کہ آپ برگد کا درخت لگا دیں، نیم کا درخت لگا دیں، کانٹے بو دیں اور آپ ان سے اچھے پھل پھول کی امید کریں۔

پہلی شرط یہ ہے کہ وہ ”شجرہ طیبہ“ ہو، پھر اس شجرہ طیبہ کی جو صفت خدانے بیان کی وہ بالکل اس کے دین کی صفت ہے کہ ”أَصْلُهَا ثَابِتٌ وَفَرْعُهَا فِي السَّمَاءِ“ جو تمہیں نظر آئے گی زمین پر، اور شاخیں تمہیں نظر آئیں گی آسمان پر، اب آپ اسلام کی تاریخ پڑھئے کہ کس بسنی کی حالت میں

لے نانا ری حملہ کی ہمت ناکی اور پھر پوری نانا ری نسل و قوم کے قبول اسلام کی تفصیلات معلوم کرنے کے لئے ملاحظہ ہو، صاحب مقالہ کی کتاب تاریخ دعوت و عمریت حصہ اول کا باب ”فتنہ نانا راور اسلام کی ایک نئی آزمائش“ ۳۰۲-۳۳۲

کس بے سروسامانی کی حالت میں، کس کمزوری کی حالت میں اس کی ابتدا ہوئی اور پھر اس کی شاخیں کہاں تک پہنچیں۔

”تَوَدَّتْیَ اٰكْلَهَا كُلَّ حَبِیْنٍ یَا ذِیْنَ رَدِّهَا“ یہ بھی قرآن کا اعجاز ہے ہر زمانہ میں وہ اللہ کے حکم سے پھل دیتا رہے گا، یہ محض ”شجرۃ طیبہ“ نہیں ”شجرۃ طیبہ خالدا“ ہے، یہ زمانہ کے تغیرات کا تابع نہیں ہے، بہت سے درخت ہیں جو اپنی عمر پوری کر لیتے ہیں اور ختم ہو جاتے ہیں، جا تو ران کو تباہ کر دیتے ہیں اور خود ان کا لگانے والا کبھی ان کو کاٹ دیتا ہے، تو اس میں بتایا کہ اس کی مکانی وسعت تو یہ ہے کہ وہ زمین سے اٹھتا ہے اور آسمان تک جاتا ہے، یہ تو اس کی مکانی وسعت ہے اور زمانی وسعت یہ ہے کہ ”تَوَدَّتْیَ اٰكْلَهَا كُلَّ حَبِیْنٍ یَا ذِیْنَ رَدِّهَا“ وہ اپنے پھل ہر زمانہ میں اللہ کے حکم سے دیتا ہے۔

اب آپ دیکھیے یہ برطانیہ ہے، جب اس کی حکومت ہندوستان کے برصغیر پہنچی تو کوئی تصور نہیں کر سکتا تھا کہ خاص اس کے دارالحکومت لندن میں اور اس کے قریب وچوار میں اسلامی مطالعہ کے مراکز قائم ہوں گے اور اسلام کی دعوت وہاں پیش کی جائے گی، ایک وقت تو ایسا آیا تھا کہ ہندوستان میں عیسائیت کے مبلغ (پادری) میدان میں آگئے تھے اور انہوں نے حکومت کو بھی یہ یقین دلادیا تھا کہ یسوع مسیح نے ہم کو یہ ملک دیا ہے اور ہمیں ان کے مذہب کی تبلیغ کرنی چاہئے، مسلمانوں کے (خاکم بدین) ازداد کا بڑے پیمانے پر خطرہ

پیدا ہو گیا تھا، اس کی بنا پر مولانا رحمت اللہ صاحب کیرانوی نے ”اظہارِ الحق“ جیسی حرکتِ اُلا را کتاب لکھی اور آگرہ میں پادری فنڈر سے اُن کا مناظرہ ہوا جس میں اس کو شکست فاش ہوئی، مولانا سید محمد علی موگیئرئی نے اس خطرہ سے ندوۃ العلماء کی تحریک چلائی، مجھے معلوم ہے کہ اس کے پس منظر (BACKGROUND) میں عیسائی مبلغین کی سرگرمیوں اور ان کے تنازع کا خطرہ کام کر رہا تھا، انھوں نے ایسے علماء و مبلغین کا تیار کرنا ضروری سمجھا جو دوسرے مذاہب کا مطالعہ کر سکیں وہ کسی مغربی زبان (بالخصوص انگریزی سے) بھی واقف ہوں اور جغرافیہ اور تاریخ سے بھی آشنا ہوں، اور اس نئی نسل کو اس کی مانوس زبان میں خطاب کر سکیں اور مسائلِ حاضرہ میں مسلمانوں کی رہنمائی کریں۔

”تَوَاتَىٰ اٰكْلَهَا كُلِّ حَيْنٍ بِاِذْنِ رَبِّهَا“ ہر زمانہ میں وہ پھل دے گا اللہ کے حکم سے، آج آپ اپنی آنکھوں سے اس آیت کا تحقق دیکھ رہے ہیں کہ وہ شجرہ طیبہ جو آخری رسول نے لگایا تھا اور جس کی جڑ زمین میں تھی، کہاں تھی؟ جزیرۃ العرب میں تھی، جو سیاسی حیثیت سے، فکری حیثیت سے، علمی حیثیت سے، اور مالی حیثیت سے، ہر حیثیت سے دنیا کا پسماندہ ترین علاقہ تھا، اور

ساری دنیا سے گناہوں کا ہوا تھا ”اَصْلُهَا ثَابِتٌ وَفَرْعُهَا فِي السَّمَاءِ“ اس کی شاخیں کہاں تک گئیں؟ اس کی شاخیں آسمان تک گئیں، آپ دیکھیں کہ اس کی اشاعت و فتوحات کے نتیجے میں کتنی سلطنتیں پیدا ہوئیں، اس کے

نتیجہ میں کتنی دانش گاہیں، کتنی جامعات وجود میں آئیں، کتنے مراکز نہایت
 و تربیت قائم ہوئے، کتنے محقق پیدا ہوئے، کتنے مفکر پیدا ہوئے، کتنے ادیب
 پیدا ہوئے اور کتنا بڑا لٹریچر تیار ہوا، کسی ایک زبان میں بھی اگر آپ اس کا
 احاطہ کرنا چاہیں تو مشکل ہے، جو کلمہ کہا گیا تھا جزیرۃ العرب میں بیٹھ کر وہ
 کلمہ آج ساری دنیا میں پھیل رہا ہے، اور وہ اپنے پھیل دے رہا ہے، شجرہ طیبہ
 کی طرح پھل پھول رہا ہے۔

اس وقت کسی طویل تقریر کی ضرورت نہیں، اہل علم کا مجمع ہے، اہل فکر
 اور مطالعہ کرنے والوں کا مجمع ہے، میں عرض کروں گا کہ دعوت کے لئے دو
 تین چیزوں کی ضرورت ہے۔

ایک تو واقفیت کی ضرورت ہے کہ نفسیاتِ انسانی سے واقفیت ہو،
 اور زبان کی ضرورت ہے، زبان کی بڑی اہمیت ہے اور آپ حضرات نے
 بہت صحیح قدم اٹھایا ہے، میں اس کی داد دیتا ہوں اور اس کی تحسین کرتا
 ہوں کہ آپ نے بہتر سے بہتر انگریزی زبان میں اسلام کو پیش کرنے کا انتظام
 کیا ہے اور اس کے لئے آپ لوگوں کو تیار کر رہے ہیں، تو ایک تو عقل سلیم
 کی ذہانت کی ضرورت ہے، اور دوسرے زبان کی ضرورت ہے کہ

اچھی سے اچھی زبان میں دعوت دی جائے، بہت سے حلقوں میں
 یہ غلط فہمی ہے کہ زبان کی کوئی اہمیت نہیں ہے، آدمی کو جس طرح بن گئے،

اپنے خیالات ظاہر کر دیتے چاہئیں، لیکن جب ہم سیدنا عبد القادر جیلانی
 زاہد بنی الدنیا اور مشوکل علی اللہ اور ان سے پہلے امام حسن بصری کے
 مواعظ پڑھتے ہیں تو ہمیں معلوم ہوتا ہے کہ زبان کی کیا اہمیت ہے اور
 انھوں نے زبان کو کیا اہمیت دی ہے اور کس زبان میں انھوں نے اپنے
 مخاطبین اور معاصرین کو خطاب کیا ہے کہ اس سے بہتر مشکل ہے یہ مسلم
 ہے عربی ادب کی تاریخ میں کہ حجاج اور حسن بصری سے بڑا کوئی مبلغ نہ
 تھا، اور حسن بصری کو فوقیت حاصل ہے، حجاج پر پھر اس کے بعد ہر دور
 میں آپ دیکھیں گے، حضرت علی مرتضیٰ اربعہ کو چھوڑ دیجئے وہ تو ابلغ البلغاء
 تھے، لیکن اس کے بعد ہر دور میں آپ دیکھیں گے، آپ ابن الجوزی کو لیجئے،
 اعلیٰ سے اعلیٰ زبان انھوں نے استعمال کی، اور تاریخ و ادب کے ایک
 مدرس کی حیثیت سے بھی اور ادب کے نمونوں کو جمع کرنے والے ایک جامع
 کی حیثیت سے بھی کہتا ہوں کہ جن کی طرف خیال بھی نہیں جاسکتا تھا ان کی
 کتابوں میں وہ ادبی ٹکڑے ملتے ہیں جن کو ادب کے شہ پار (MASTER PIECE)
 کہنا چاہئے ہم نے اس سلسلہ میں امام ابن تیمیہ کا بھی نام لیا ہے اور شیخ
 محی الدین ابن عربی کا بھی نام لیا ہے، جہاں خیال بھی نہیں جاسکتا ہے،
 لے کتاب "مختارات" من الأدب العربی" کی طرف اشارہ ہے جو بہت سی
 ہندوستانی و عرب جامعات و مدارس میں داخل نصاب ہے۔

وہاں بھی آپ کو ایسے ادبی نمونے ملیں گے، پھر تیرا بعد اقدار جیلانی سے بڑھ کر دنیا میں زاہد اور مدح و ذم سے بے پرواہ کون ہو گا ہاں کے جو مواظ محفوظ ہیں، ان کو دیکھئے اور میں یہ عرض کروں گا کہ بزرگوں کے مواظ زیادہ قابل اعتبار ہیں، اس لئے کہ لوگوں نے تبرکاً ان کو جوں کا توں نقل کیا ہے، بادشاہوں کے فرامین یا ادبائے کلام اتنا محفوظ نہیں ہے، اس کو لوگ بدل دیتے ہیں لیکن بزرگوں کی زبان سے نکلے ہوئے الفاظ کو لوگ بچسپہ نقل کرنے کی کوشش کرتے ہیں، وہ ان میں برکت سمجھتے ہیں یہ بات تاریخی و ادبی لحاظ سے بھی ایک واقعہ ہے کہ ہم یہ کہہ سکتے ہیں پورے و توف کے ساتھ کہ یہ انھیں کے الفاظ ہیں، اگر آپ ان کے مواظ کے مجموعہ کو دیکھیں تو آپ کو حیرت ہوگی، بعض مرتبہ معلوم ہوتا ہے کہ بادل گرج رہا ہے، اور بجلیاں کوندر ہی ہیں، اور معلوم ہوتا ہے کہ اب بجلی گری، اب بجلی گری۔

تو ایک تو چیز ہے علم و معرفت، دوسری چیز ہے زبان کی تاثیر

اور قوت، اور تیسری چیز ہے اخلاص و درد مندی، یعنی خود دل پر چوٹ

ہو اور جو چیز نکلے صرف قلم سے نہ نکلے بلکہ قلب سے نکلے تب اس کا اثر ہوگا،

اگر ہم نے ان عناصر اربعہ کا خیال رکھا تو مغربی ممالک میں، اور اس نئے

بدلے ہوئے زمانہ میں اور مختلف زبانوں کے بولنے والوں میں تحریری و تقریری

طور پر دین صحیح کی دعوت ضرور اثر انداز ہوگی، اور اللہ تعالیٰ اس کے بہتر سے بہتر نتائج عطا فرمائے گا، اس میں ہمارے لئے بہت بڑی بشارت اور فال نیک ہے کہ اللہ تعالیٰ فرماتا ہے کہ: **تَوَاتَىٰ أَكْهَامُهُمْ حِينَ يَأْتِيهِمْ رَدِّهَا** ”ورنہ آدمی یہ کہتا کہ زمانہ گزر گیا، اب بیسویں صدی ہے، دنیا نے کتنی ترقی کر لی ہے، سائنس، پالیٹکس، ٹیکنالوجی کی ترقی کہاں سے کہاں پہنچی ذہن و فکر کا معیار بدل گیا ہے، اب وہ زمانہ نہیں رہا، اب اس وقت اسلام کی دعوت کوئی اثر نہیں کرے گی، تو قرآن نے **تَوَاتَىٰ أَكْهَامُهُمْ حِينَ يَأْتِيهِمْ رَدِّهَا** ”کہہ کر تسلی دی ہے اور تقویت کا سامان کیا ہے کہ کسی زمانہ کے کسی جگہ کے لوگ یہ نہ سمجھیں کہ ہمارے اسلام کی دعوت دینے کا کیا فائدہ؟ قرآن نے **كُلِّ حِينٍ** ”کہہ کر زمانہ کی تجدید کو ختم کر دیا۔

لیکن یہ سب اللہ کے ارادہ اور قدرت سے ہوگا اس نے **يَأْتِيهِمْ رَدِّهَا** ”کہہ کر یہ بتا دیا کہ اپنی ذہانت پر اپنی زبان کی مہارت پر اعتماد نہ کرو، بلکہ یہ بھی سمجھو کہ اللہ ہی اگر چاہے گا تو اثر ہوگا، اس کے اندر دعوت کا پورا نقشہ آگیا ہے۔

میں اس کو محض اتفاقی بات نہیں کہوں گا، میں اتفاقات کا قائل نہیں یہ بھی منجانب اللہ بات تھی، میں یہاں آکر اس کو سی پر بیٹھ گیا تھا اور میرا ذہن خالی تھا، میں نے سوچا کہ تقریر کہاں سے شروع کروں گا؟ فارسی تھا کہ

اللہ جزائے خیر دے انہوں نے یہ آیت پڑھی اور میں نے کئی بار تجزیہ کیا، امریکہ اور یورپ کے دورہ میں خاص طور پر کہ میں بعض اوقات بالکل خالی الذہن ہوتا تھا، پے در پے پروگرام ہوتے تھے، ابھی ایک جگہ سے آیا، دوسری جگہ سے آیا، کچھ سمجھ میں نہیں آتا تھا کہ بات کہاں سے شروع کروں اور کیا بات کہوں، میں نے قاری پر چھوڑ دیا، قاری نے آیت پڑھی اور گویا بالکل میرے لئے آیت پڑھی۔

حضرات!

میں اس مرکز کے ذمہ داروں، خاص طور پر محترمی مناظر احسن صاحب کا شکر گزار ہوں کہ انہوں نے مجھے مدعو کر کے اس قابلِ قدر مرکز کے معائنہ کا موقع دیا، میں آپ کے علمی تحقیقی اور تربیتی و انشاعی شعبوں، اور اس عظیم عمارت اور اس کے سلیقہ و نظام کو دیکھ کر بہت مسرور ہوں، لیکن میں دین کے ایک طالب علم کی حیثیت سے یہ بات ضرور کہوں گا کہ دعوتی و تعلیمی مرکز کو کسی خاص مکتب خیال، دعوت و جماعت کی تشہیر و دعوت کا ذریعہ نہ بنایا جائے، صرف اللہ کی رضا مطلوب ہو، اور یہ کہ اسلام اپنی صحیح و عمومی شکل میں دوسروں تک پہنچے اور اللہ ان کو ہدایت دے، اس کا ثواب ان کو ضرور پہنچے گا، جنہوں نے اسلام کے تعارف و تفہیم کی طرف رہبری کی اور اس کا سامان مہیا اور مواد فراہم کیا، لیکن اس میں جماعتی غصبت یا

شخصی تقدس و عظمت کا عقیدہ نہیں ہونا چاہئے، اسلام کو بحیثیت
اسلام و دین حق کے پیش کرنا چاہئے، اس میں کسی کی اجارہ داری نہیں
ہمارا شعار اور اعلان خاص طور پر عیسائی ملک اور مغربی ماحول میں وہی
ہونا چاہئے جس کی قرآن نے تعلیم دی ہے :-

تَعَالُوا إِلَى كَلِمَةٍ سَوَاءٍ
بَيْنَنَا وَبَيْنَكَمُ الْأَقْبَدُ
إِلَّا اللَّهُ وَلَا تَشْرِكْ بِهِ
شَيْئًا وَلَا يَتَّخِذَ بَعْضُنَا
بَعْضًا أَرْبَابًا مِنْ دُونِ
اللَّهِ -
(سورۃ آل عمران - ۶۴)

جو بات ہمارے اور تمہارے
درمیان یکساں (تسلیم کی گئی)
ہے اس کی طرف آؤ وہ یہ کہ
خدا کے سوا ہم کسی کی عبادت
نہ کریں اور اس کے ساتھ کسی
چیز کو شریک نہ بنائیں اور
ہم میں سے کوئی کسی کو خدا کے
سوا اپنا کارساز نہ سمجھے۔

میں شکر گزار ہوں کہ آپ نے مجھے یہ اعزاز بخشا، اعتماد کا اظہار
فرمایا اور خطاب کا موقع دیا۔
والخر دعوانا ان الحمد لله رب العالمین۔